

फिल्म निर्माता राजकुमार बड़जात्या का निधन



फिल्म निर्माता राजकुमार बड़जात्या का गुरुवार सुबह मुंबई के रिलायंस फाउंडेशन अस्पताल में निधन हो गया। 'हम आपके हैं कौन', 'हम साथ-साथ हैं' और 'विवाह' जैसे पारिवारिक ड्रामा फिल्मों से सुर्खियां बटोरने वाले मशहूर प्रोड्यूसर राजकुमार बड़जात्या लंबे वक्त से बीमार चल रहे थे। राजकुमार बड़जात्या, दिग्गज निर्देशक सूरज बड़जात्या के पिता थे। उनके निधन की जानकारी फिल्म क्रिटिक अक्षय राठी ने दी है। उन्होंने ट्वीट कर बताया कि राजकुमार बड़जात्या का निधन हो गया है। स्व. बड़जात्या फिल्मी दुनिया में एक मात्र ऐसे नामी निर्माता थे जो प्रायः मुंबई के हर साहित्यिक कार्यक्रम में आते थे और सबसे पीछे बैठ जाते थे। हिंदी और साहित्य के प्रति उनका लगाव अद्भुत था। कई बार वो किताबों की दुकानों में भी किताबें तलाशते देखे जाते थे।

राजश्री ने ट्विटर पर श्रद्धांजलि देते हुए लिखा कि, 'सूरज बड़जात्या के पिता राजकुमार बड़जात्या नहीं रहे।' बताते चलें कि, राजश्री ने बॉलीवुड की कई शानदार फिल्में बनाई हैं। उन्होंने सलमान खान की फिल्म 'प्रेम रतन धन पायो' भी बनाई थी। यह फिल्म साल 2015 में आई थी और इसने अच्छी-खासी कमाई भी की थी।